

# SAN PAWL FIL-POEZIJA TA' DUN KARM

Ta' K. VASSALLO

**S**AN PAWL hu l-akbar teżor li bih Alla għana lil Malta, u Malta m'għandha għax tiftaħar b'xejn aktar milli bil-miġja ta' l-Appostlu tal-Ġnus li seħħet elf u disa' mitt sena ilu.

Kienet xorti tassew kbira għal din il-gżira li bilkemm tidher fil-Mediterran li, flimkien ma' l-akbar u l-aqwa nazzjonijiet li hakmuha minn żmien għal żmien, waqt li kollha flimkien swew biex bidluha f'benniena ta' civiltà, kellha tara wkoll mibgħut fiha b'miraklu tas-sema l-egħref fost l-Appostli ta' Kristu u wieħed mill-akbar Qaddisin. Hi haġa kurjuża u fi-istess hin tal-għaġeb kif Alla l-Imbierek jitfa' wisq drabi għajnejh fuq iċ-ċekjknin, kienu dawn bnedmin jew pajjiżi, u lilhom jagħżel u jgħolli fuq il-kbar u l-kburin. Betlehem, belt ċekjkna u fqira, rat jitwieled fiha l-Messija, l-Iben Waħdieni ta' Sid il-ħolqien, Alla Bin Alla. Atene u Ruma, l-aqwa u l-iprem żewġt ibliet tad-dinja f'dak iż-żmien, ma messithomx ix-xorti li messet lil Betlehem. Nazaret, belt oħra ċekjkna u magħrufa ftit li xejn f'dawk iż-żminijiet, kienet il-għamara ta' Marija Vergni, Omm Geṡu, u ta' żewġha Ġużeppi, il-missier putattiv tal-kbir Alla magħmul bniedem. Hekk ukoll Malta, waħda mill-iżgħar gzejjer fid-dinja, għad li kbira u magħrufa fi-istorja sa mill-eqdem żminijiet, ġibdet fuqha sa minn kmieni għajnejn Alla l-Hanin li, għax iħobbha u jgħożżha, għoġbu jibgħatilha biex jikkonvertiha lil Pawlu ta' Tarsu, l-akbar fost l-Appostli.

In-Nawfragju ta' San Pawl kien miraklu, u m'hemmx paġna fi-istorja tagħna isbaħ u eqdes minn din. Il-grajjiet sbieħ li ndammu b'riżq Artna l-maħbuba meta ġie fostna l-Konti Ruġgieru, meta Malta u l-Ordni tal-Kavaleri ħarbtu u farrku u xejnu l-qawwa u s-setgħa tan-Nofs Qamar, wara li żmien qabel Malta' kienet infdjet mill-hakma mishuta ta' Don Gonsalvo Monroy bis-saħħa ta' tletin elf fforin mahruġin minn bwiet il-Maltin, għoddhom jintfiew u jninu hdejn din il-grajja li baqgħet, kull ma jmur, tissaħħaħ u tisseddaq, tisbieħ u tiġġedded, titwettaq u titqaddes għax ġejja tabilhaqq mis-Sema. Xhieda tassew sħiħa ta' dan hija l-Fidi li, imkebbsa u mxetla f'dawn il-Gzejjer minn Pawlu dsatax-il mitt sena ilu, baqgħet haġja u bla mittiefsa sal-

lum, għad li garrbet u rat ma' wiċċha l-eqqel irwiefen fit-taqlib u l-ghawg u l-hemm li minnu għaddiet din l-Art helwa, "l-Omm li tatna isimha". Xhieda ohra sħiha ta' dik il-ġrajja glorjuża hija l-qima li l-Maltin baqgħu dejjem iżommu taħraq fihom lejn dan il-kbir Appostlu, Patrun Ewlieni ta' Malta u l-gzejjer li jagħmlu magħha. Kull Malti mhux talli jemmen biha din l-ġrajja mbierka, imma talli jhossha fih. Min jista' jiċhad ir-rabta tal-ghageb li hemm bejn Malta u Pawlu? U għaliex u kif, għal ma' tul dsatax-il mitt sena sħaħ, din ir-rabta għażiża qatt ma nħallet, waqt li l-paternità ta' Pawlu baqgħet dejjem tinħass u tiġ-ġarrab fil-ħajja ta' kull Malti?

Tabilhaqq ġrajja hekk kbira u tal-ghageb, barra milli tibqa' tiġgedded u tisserdaq bil-ghemil haj tal-Fidi, ma setgħetx ma tissebbaħx ukoll bil-ghana li nsibu jgelgel u jfawwar f'qalb il-poeti tagħna, u b'mod speċjali f'qalb dak li l-lum il-ġurnata hu magħruf u magħdud bhala l-akbar u l-oghla wiehed fosthom kollha, il-Poeta Nazzjonali Dun Karm. Kienet haġa xierqa u flokha li San Pawl, li tant habb lil Malta, isib lil min, f'isimha, jin-siġlu kuruna mill-isbaħ ta' ħajr, ta' sebh u ta' foħrija—kuruna li l-ward ifuħ u mlewwen tagħha ma jidbiel u jinxf qatt għaliex għandu minn rebbiegħa ta' dejjem. Habat sewwa hafna wkoll li dan il-poeta kellu jkun Ministru t'Alla bħalma kien Pawlu minn Tarsu, u l-akbar u l-oghla fost kemm poeti għandha Malta bħalma San Pawl kien l-aqwa u l-akbar fost l-Appostli ta' Kristu.

Le, ma qamx minn jeddu l-baħar,  
 Ma venvinx minn jeddu r-riħ:  
 It-taqliba kienet twaħħax;  
 Imma l-ħsieb hanin, sabiħ.

Hekk jibda biex ifisser Dun Karm il-miraklu li seħħ bil-miġ-ja ta' San Pawl f'dawn il-gzejjer, għeżieħ mhux ftit għal qalb Alla l-Imbierek.

"Għal Ruma," qa. Pawlu lil Festu:  
 Għal Ruma tinfirex il-qluġħ;  
 'Ma r-rwiefen iqumu, w-il-mirkeb  
 Arawh fuq il-Gzejjer mitfuġħ.

Il-ħsieb ta' Pawlu u ta' kemm-il wiehed kien hemm ibaħ-har miegħu, magħdud il-Kaptan, kien dak li minn Ċesarea jib-

qghu sejr in Ruma, fejn Pawlu kellu jappella kontra l-kawża li kienet saritlu. Madankollu, Alla l-Imbierek kellu hsieb ieħor f'moħħu: dak li l-bastiment jinkalja u jifarrak fuq dak l-ilsien blat li hemm 'il barra mill-Mistra biex b'hekk Pawlu, imsieħeb minn Luqa l-Evangelista, ikun jista' jibdel lil Malta pagana f'Malta Nisranija.

Fuq l-aħrax, 'il barra mill-Mistra,  
X'għibidkom bil-kotra dal-hin?  
Il-halel f'dagħdigha li twaħħax  
Arawhom bħal żwiemel deħlin

\*

Jitkissru mal-blat u jitnieħdu  
Bħal bhejjem midruba; la ħjiel  
Ta' xemx fuq ix-xefaħ imsahħab;  
U x-xita tissawwab bil-qliel.

.....  
Qajl qajl, għoddu sebah: erb'ankri  
Ma' l-amar jirtefghu mill-qiegh;  
Il-Qoxra tixxengel mal-mewġa  
Minfuħa, qalila bis-shih.

\* \* \*

Mitejn u sebgħin u ftit iżjed  
Id-difna fil-baħar stennew,  
Mitejn u sebgħin u ftit iżjed  
F'i ħdanek, o Malta, thennew.

Fuq l-aħrax, 'il barra mill-Mistra,  
Tat isna huġġieġa tan-nar;  
Mill-keħħa tal-baħar u x-xita  
Fik staħja sa l-inqas baħħar.

Kien tabilhaqq jum imbierek għalina u għal missirijietna dak tal-ghaxra ta' Frar, sittin sena mit-twelid ferrieh ta' Kristu. Il-ferħ u l-hena li garrbet Malta dak in-nhar għadu u jibqa' jiggħedded mal-mixja twila tas-snin. Il-Maltin, li minn dejjem kienu nies ta' qalb kbira u jħossu u jħennu tabilhaqq għal min ikun fil-ghawġ, meta raw lil dawħ il-barranin, fosthom Pawlu u sieħbu Luqa, imxarrbin għasra u jtertru bil-keħħa u bil-bard, malajr gieħom f'rashom x'għandhom jagħmlu ħalli dawħ li kienu għad-

hom kemm helsu gildhom mill-gharqa ma jmutux fuq ix-xatt megħlubin mill-ksieh: u għalhekk kebbsu huġġieġa halli l-oh-rajn jishnu xi ftit, waqt li f'hin wiehed daru bihom u waqfu magħhom ukoll mill-aħjar li setgħu. Dan itarrfu San Luqa nnif-su fi-Atti ta' l-Appostli, Kap. 28, versi 1 u 2. Kienu tassew twaj-ba u għaqlin missirijietna t'ilu! Imma żgur li qatt ma basru li aktar hanin, aktar ta' faraġ u aktar ta' fejda minn dak in-nar li kebbsu huma għal Pawlu u shabu, kien in-nar li Pawlu kellu jixgħel u jhegġeġ fih għalihom. Sa dak il-hin min qatt sata' jintebaħ bir-rigal tassew għaziż li kien ġibilhom miegħu dak il-Lhudi u cittadin Ruman li żmien qabel Sidu u Sidna Ġesù kien rebaħ għalih u għall-Knisja Tiegħu?

Kbir, iva, kien id-dawl li xegħel f'qalb u f'ruħ Malta b'ri-het il-migja ta' l-Appostlu tal-Gnus. Issa, flok qabda allat boloh u kiesha tal-haġar unsawrin minn id u mohħ il-bniedem, il-Mal-tin kienet gietnom ix-xorti jagħharfu u jqimu 'l Alla veru, Alla Wiehed, Ana Haj! Isingħu b'liema għaqal, hila u hajr għaraġ Dun Karm ifisser fi kliemu poetiku dak li ahna għadna kemm għarna fi kliemna hawnhekk, waqt li f'hin wiehed juri x'kienu l-kobor u l-glorja ta' Malta pagana qabel il-migja ta' San Pawl fostna:

Naf kemm nies taqşam l-ilmijiet tal-baħar  
Biex tiġi taqra dak il-ktieb qadim,  
Xi hsieb hemm jiddi fl-ghar ta' Hallsafieni,  
Lil min inharqu l-bhejjem f'Haġar Qim.

U naf ukoll kemm Ruma ftahret bina  
Fl-insiġ, fil-bini, f'kull ma taf trodd l-id,  
Ruma li rebhej u, bħal min jaf jahkem,  
Lill-mirbuhin għaniet bil-gherf u l-ġid.

Lzda l-allat li Malta kienet hatret  
Kienu tal-haġar, u ma kellhomx qalb;  
Fil-jum tal-hena qatt il-hajr ma fehmu,  
Fil-jum tal-biki qatt ma semgħu talb.

Int biss ġibtina dak id-dawl tas-sewwa  
Li rebhek ta' Damasku fuq it-triq,  
U gaghlek thoss ġo qalbek u ġo hsiebek  
Kemm taf il-Qawwa t'Alla tniġgeż sfij.

Gibtilna dak id-dawl li mbagh'd inxtered  
 Minn belt ghal belt, u sebbaħ kullimkien,  
 Li nebbet ward fejn il-ghollieq kien ghatta,  
 Li tafa' l-barka fil-gheruq taz-żmien.

Imbierka, Pawlu, il-mewġa li wasslitek  
 Fuq ix-xtut tagħna; imbierek dak il-jum  
 Li l-qalb hanina ta' missirijietna  
 Laqgħetek helu hemm fuq dak ir-rdum.

Imbierka l-Emmna li għallimtna, Pawlu,  
 Shiha, qawwija bħala Isien tan-nar;  
 Emmna li saret ahna, Emmna Maltija,  
 Kif ridtha Int, Appostju ta' l-azzar.

Xi gmiel, x'qawwa, x'dehen u gherf u saħħa hemm maħżuna f'dawn il-versi tal-Princep tal-Lirika Maltija! Appostlu tabilhaqq ta' l-azzar, shiħ u qawwi daqs l-imrammi ta' l-iswar li jħażżmu 'l Artna, kien il-kbir Pawlu ta' Tarsu- Daqshekk ieħor ukoll huma shaħ, mimlija u qawwija l-versi tal-Poeta Nazzjonali tagħna. Kemm ihobbu dan is-sacerdot u poeta Malti lil Missierna Pawlu! U kif tixgħel u tħegġeg l-immaginazzjoni tiegħu fejn jidhol Dak li għamilna Nsara! Jien lil Dun Karm qrajtu mijiet ta' drabi, u dejjem bqajt insibu frisk u ġdid. Hemm fil-poeżija bnina tiegħu dak is-seher li hu biss id-don ta' l-erwieħ kbar. Joġġobni u jgħaġġibni Dun Karm bil-versi tiegħu, bħalma joġġobni u jgħaġġibni San Pawl għall-ħidma lieżma fl-apostolat, għad-dinamiżmu u l-ħegġa tiegħu, għall-kobor u l-gherf u l-qodos li hażen fl-Ittri tiegħu. Le, ma kienx ta' b'xejn li l-Kbir Alla baġhat lil Pawlu b'tempesta f'dawn il-Gzejjer, fejn il-Poeżija Religjuża mhix inqas shiħa u qawwija milli hi l-Fidi li ħallielna hu. Pawlu ha grazzja speċjali ma' din l-Art imbierka, fejn hu qatta' tliet xhur jagħmel il-ġid lil niesna billi jgħallimhom l-egħżeż ħwejjeġ u dak li hu tassew ta' fejda għar-ruħ.

Il-bidla li ġieb Pawlu f'Artna kienet bħal dik ta' mil-lejl għau-nhar, mid-dlam għad-dawl, mill-mewt għall-ħajja. Il-Poeta, fit-XIII-il Warda li qata' f'ġieħ San Pawl Missierna, iqabbell il-Fidi tagħna ma' sigra li fil-għera tal-ħarifa taħsibha mejta, iżda hekk kif terġa' fuqha r-rebbieġha, araha tistenbaħ u tqum. hi u timtela bir-rimi u bl-inwar jonkella biż-żahar. Ighidlu Dun Karm lil San Pawl:

San Pawl, il-Fidi mqaddsa  
 Li żrajt fuq art twelidna,  
 Li kibret fl-isbaħ siġra  
 Fil-gnien ta' Kristu Sidna,

Tidher xi drabi mejta  
 Fil-kesħa ta' mħabbiet  
 Fiergħa, ta' holm qarrieqi,  
 Ta' habla ta' fehmiż;

Lżda kif targa' r'esqa  
 Lx-xemx tal-Għid minn tiegħek,  
 Targa' ma' Malta tixgħel  
 L-imhabba li ġibt miegħek,

U s-Siġra tħaddar, tħaddar  
 B'rimi sabiħ mill-ġdid,  
 U tiżhar b'ward is-sema,  
 Wegħda ta' saħħa u ġid.

\* \* \*

Monsinjur Dun Karm Psaila mhux magħruf bħala predikatur. B'danakollu, il-poeziji reliġjużi tiegħu jagħmlu minnu wiehed mill-akbar oraturi u predikaturi siekta ta' dawn il-Gzejjer. Qatt ma ninsa x'qalli darba fuqu, ftit wara li hrignu mis-Sala ta' l-Arazzi fejn kellna nergħu nidhlu biex inkomplu l-Lagħha tal-Parlament, l-ex-Logutenent Gvernatur ta' Malta, Sir David Campbell: "Kemmu hu helu fi kliemu Monsinjur Psaila! Emminni, nogħxa u nitgħaxxaq nisimghu jithaddet meta niltaqgħu flimkien f'xi Kumitat. Kliemu u lehnu jholluk". Min-naħa tiegħu, imbagħad, il-Professor Aquilina għal wiehed mis-sunetti ta' Dun Karm, u sewwa sew għal dak imghammed "Mater Purissima", kiteb hekk: "Il-Madonna ma semgħet l-ebda priedka mill-pulpti tal-knejjes tagħna oħla minnu". Mela Dun Karm jaf jippriedka tajjeb ferm huwa wkoll. Biss, il-priedki sublimi tiegħu, flok ma tismagħhom, taqrahom. U jekk priedka li tkun smajtha darba għandek innejn tinsieha, biex ma nghidux tinsieha żgur, meta tkun miktuba f'poezija bħal dik ta' Dun Karm, issibha miegħek malli tiftaħ ktieb. U issa, għiduli, m'humieix jewwilla, għad li fil-qosor, panegierki mill-isbaħ daww il-poeziji li Dun Karm niseg u damm dwar Missierna Pawlu? Biżżejjed waqtiet gabra xotta ta' strofi li jilhqu fil-għadd is-swaba' t'idek

il-wahda biex minnhom dan il-Poeta johroġlok l-isbah kwadru sagru u wahda mill-ohla priedki li qatt smajt. F'din li ġeġja, ngħidu ahna, insibu minqux b'ittri jlellxu u jiddu bħad-dawl tas-sema f'leġla qaddisa tal-Milied iż-żwieġ mistiku ta' Malta ma' Pawlu. Imma l-Qaddis, flok "Maħbuba tiegħi!" jew "Hanina tiegħi!", isejjaħ lil Malta "Binti"; u hi, l-ghaxxa ta' qalbu u ruhu, flok ma tghidlu "Qalbi!" jew "Hanini!", issejjaħ lil Pawlu "Missier". Isimgħu ftit xi hlewwa u ġmiel:

Malta u Pawlu! Min jifridhom?

Hadd: jixhduh iż-żminijiet.

L-ebda qawwa ma taf thollu

Dak li rtabat fis-smewwiet.

F'xatt il-baħar, taħt ir-rwiefen,

Huma ltaqgħu ma' xulxin:

Harsu, fteħmu, qalbhom xegħlet,

It-tnejn baqgħu mirbuħin.

Bidlu kelma Pawlu u Malta,

Kelma taħraq bħan-nirien:

"Binti", qal il-kbir Appostlu;

"Missier", wieġbet Malta, "hawn jien."

U fil-mixja dewwemija

Ta' mijiet u eluf ta' snin

Malta u Pawlu, ferħ jew nikot,

Baqgħu dejjem ma' xulxin.

Sabiha hafna wkoll, u hemm fiha s-saħħa ta' Domma tal-Fidi, il-wegħda li jagħmel Pawlu lil Malta:

Binti qalbi, jien naħilsu,

Għadu lilek qatt ma jmiss:

Jekk trid int, qatt ma ninfirdu;

Tholl u torbot inti biss.

Kemm jaf ifisser Dun Karm, bi kliem hafif u mexxej daqs-kemm sabiħ u rżin, dak li fit-Teoloġija hu magħdud bħala għadma tassew iebes, irriđ ngħid jien għat-trattat "De libero arbitrio". "Jekk trid int", iġħid lil Artna u lilna San Pawl fi kliem il-Poeta Nazzjonali, "qatt ma ninfirdu". Għandna hawn il-vo-

lontà jew ahjar rieda. Fi kliem iehor, minna biss jiġi jekk il-Fidi li hallielna San Pawl tonqosniex jew le. Ahna biss norbtu u nholli. Rajna hu kollu f'idejna jekk nibqghux nemmnu jew le. Alla, li ta 'l kulhadd il-libertà, ma jgagħal lil hadd jagħmel dak li ma jkunx irid jew ma jagħmilx dak li jkun irid jagħmel. U hawn tiġi minnufih u tlehh bħal berqa f'moħħna d-definizzjoni stupenda li jagħtina Dante dwar dan — don li bih Alla għoġbu jagħni lill-bnedem, u l-egħżēz wirt u l-aqwa privileġġ li qatt sata' jingħata mill-Hallieq lill-maħluq :

Lo maggior don che Dio per Sua larghezza  
Fesse creando, ed alla Sua bontate  
Più conformato, e quel ch'Èi più apprezza,

Fu della volontà ta libertate,  
Di che le creature intelligenti  
E tutte e sole furo e son dotate.

(PARADISO V, 19-24).

\* \* \*

Meta taqra n-Nawfragju ta' San Pawl f'Malta kif jaf iroddu fi vrusu b'sengħa tassew ta' mgħallem il-Poeta Nazzjonali Dun Karm, tkun qisek qed taqra l-interpretazzjoni tal-Ġenesi kif jaf iroddha fil-kobor ta' għerfu Santu Wistin fl-aħħar tliet kotba ta' l-Istqarrijiet tiegħu. Qrajtuhom xi darba l-“Confessiones” ta' dan il-Qaddis, li hu l-akbar fost id-Dutturi tal-Knisja? Jekk le, ippruvaw, u taraw kif tibqgħu mgħaġġbin u mibluġħin bl-għerf u l-kobor li ssibu fihom. Il-poeżijiet ta' Dun Karm dwar Missierna Pawlu qishom l-istess haġa. Mingħajr dubju, ma hemmx fihom dak il-baħar bla qies ta' għerf li hemm fil-“Confessiones”. Imma hemm fihom dak li fil-“Confessiones” ma ssi-bux : xmajjar ta' hlewwa u hajr, ġenna ta' poeżija. Minn qalb Santu Wistin hargu jaharqu bl-imħabba t'Alla l-Istqarrijiet. Minn qalb Dun Karm, imsakkra u msahħra mit-Twemmin ta' l-Appostlu tal-Ġnus, hargu jgħaxxqu bil-ġmiel u l-fwieħa **Hmistax-il Warda** li qatt s'issa ma fetħu bħalhom **Fuq ix-Xtajta Fejn Rifēs San Pawl**. Monsinjur Professur Saydon hekk kiteb dwarhom f'“Il-Malti” sitta u għoxrin sena ilu : “Int u taqrahom thoss xi haġa, ma tafx x'inhi, li tqanqlek, li tirbħek, li tirgnek. Hi l-imħabba lejn Pawlu u lejn Malta? Hi ġmiel u qawwa ta' poeżija? Hi l-qalb tal-Poeta li tħabbat u ġgiegħel il-qlub iħabbtu magħha u jħabbtu bħalha..... F'kull waħda jurina l-Poeta (u hawn il-kelma **Poeta** hi ta' kull darba maħżuza bl-ewwel it-



tra tagħha kbira) hsbijiet u dehriet godda minn dawk li jghad-  
du, bla ma jista' dejjem jaqbadhom u jzomhom, minn moħħu  
u minn qalbu. F'wahda jfahhar il-kobor u l-gieħ li rebhet Malta  
minn Pawlu, f'oħra jurina 'l Pawlu u 'l Malta mgħannqin jit-  
kellmu kliem ta' mħabba, issa jgħiblna quddiem għajnejna l-ba-  
har imqalleb, ir-riħ ivenven, u l-gifen ta' Pawlu mkisser mal-  
blat, u issa jsemmi t-twemmin li tana Pawlu u li baqa' dejjem  
fina bħal sigra li xenxlet għeruqha 'l isfel, 'l isfel. U mhux biss,  
imma mgar meta jrid ifisser l-istess hsieb, jaf dejjem jagħtih issa  
għamla u issa oħra.'

U tabilhaqq hekk hu. Anzi hi sewwa sew din il-ħaġa li, forsi  
aktar mill-bqija, tolqotna u tghaġġibna mhux ftit fil-Poeta tan-  
**Non Omnis Moriar**: il-ħila kbira li għandu li jikteb daqshekk  
versi, dejjem b'mod u b'xeħta għdida, fuq l-istess sugġett u fuq  
l-istess argument. Irid ikollok moħħ għalliel xi ħaġa, barra ħila  
speċjali, biex tagħmel dan! U Dun Karm, wara kollox, wieħed  
biss hawn! Min jikteb bħalu? Isimgħuh itenni u jtellet b'mew-  
ga tghaxxaq ta' kliem għdid l-argument li fuqu jdur il-pern tal-  
miġja ta' Pawlu fostna:

Imbierka t-taqliba li fuqna xēhtitek,  
Ja dgħajsa mgħobbija b'qawwiet il-Feddej!  
Il-mewġa qalila ħabbtitek, kissritek.....  
'Ma l-Bniedem tal-ktajjen kien jaf x'inhu ġej.

Hawnhekk kellek tasal—hekk kiteb is-Sema:—  
Li tiġbed għal Ruma r'duh il-bnedmin;  
Fir-rwiefen li venvnu, fil-baħar li tqalla',  
Min żamm it-tmun tiegħek kien Alla l-hanin.

U wara li jgħid dan, arah il-Poeta, waqt li jifraħ lil Artu u jifraħ  
magħha hu wkoll, jesklama:

O Malta, xi hlewwa ta' dija libbsitek  
Il-ghodwa li Pawlu medd fuqek riġlejh!  
X'nar kibes ġo sidrek, li saħħnek, li xegħlek,  
Fir-roġħda li tatek il-ghafsa ta' jdejh!

Minn Alla tassew kien dak li gara fuq xtutna fil-ghodwa tal-  
ghaxra ta' Frar, elf u disa' mitt sena ilu. It-triqat t'Alla min  
jifhimhom? U x'hawn iwassal fil-bogħod kif iwasslu huma? Min  
hallmu biex imur jappella Ruma lil Pawlu, meta, kif qalu bej-

niethom stess is-Sultan Agrippa u l-Gvernatur Festus, hu seta' jkun meħlus li kieku ma appellax biex tingataghlu l-kawża Ruma? U mbagħad għax kellha tqum dik it-tempesta hekk ħarxa li ma qagħditx qabel ma tkisser fuq xtut Malta l-gifen li fuqu kien hemm Pawlu? Targa', fil-qilla u fil-biża' ta' dik it-tempesta min, ħlif il-Mulej Alla, flok il-għarqa u t-telfa tal-baħħara u l-gifen b'kollox, kien qed jara l-ħelsien tagħhom, u miegħu l-fidwa ta' Malta?

Le, ma qamx minn jeddu l-baħar,

Ma venvinx minn jeddu r-riħ:

It-taqliba kienet twaħħax;

Imma l-ħsieb ħanin, sabiħ.